

ပြည်ထောင်စုသမ္မတမြန်မာနိုင်ငံတော်
အမျိုးသားကာကွယ်ရေးနှင့်လုံခြုံရေးကောင်စီ
ငွေချေးသက်သေခံလက်မှတ်များလဲလှယ်ရောင်းဝယ်ရေးဥပဒေကို

ပြင်ဆင်သည့်ဥပဒေ

(အမျိုးသားကာကွယ်ရေးနှင့်လုံခြုံရေးကောင်စီဥပဒေအမှတ် ၅၂ /၂၀၂၆)

၁၃၈၇ ခုနှစ်၊ တန်ခူးလပြည့်ကျော် ၂ ရက်

(၂၀၂၆ ခုနှစ်၊ ဧပြီလ ၃ ရက်)

အမျိုးသားကာကွယ်ရေးနှင့်လုံခြုံရေးကောင်စီသည် ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေပုဒ်မ ၄၂၇ အရ ဤဥပဒေကို ပြဋ္ဌာန်းလိုက်သည်။

၁။ ဤဥပဒေကို ငွေချေးသက်သေခံလက်မှတ်များ လဲလှယ်ရောင်းဝယ်ရေးဥပဒေကို ပြင်ဆင်သည့် ဥပဒေ ဟု ခေါ်တွင်စေရမည်။

၂။ ငွေချေးသက်သေခံလက်မှတ်များလဲလှယ်ရောင်းဝယ်ရေးဥပဒေ ပုဒ်မ ၂ တွင် -

(က) ပုဒ်မခွဲ (ည) ကို အောက်ပါအတိုင်းအစားထိုးရမည်-

“(ည) စတော့အိတ်ချီနီး ဆိုသည်မှာ ယင်း၏ စံသတ်မှတ်ချက်များနှင့်ကိုက်ညီသော ငွေချေးသက်သေခံလက်မှတ်များကို ရောင်းဝယ်မှုစနစ်နှင့်နည်းလမ်းများကို ပံ့ပိုးခြင်းဖြင့် စနစ်တကျ ဖွဲ့စည်းတည်ထောင်ထားသော ဈေးကွက်ကို ဆိုသည်။”

(ခ) ပုဒ်မခွဲ(ဏ)၏ နောက်တွင် (တ)၊(ဃ)၊(င)နှင့်(ဆ)တို့အဖြစ် အောက်ပါအတိုင်း ဖြည့်စွက်ရမည်-

“(တ) မှတ်ပုံတင်အကြံပေးကုမ္ပဏီ ဆိုသည်မှာ စာရင်းဝင်အကြံပေးကွက်တွင် ကုမ္ပဏီများ မှတ်ပုံတင်ရန် အကြံပေးအဖြစ် ဆောင်ရွက်ခွင့်ရရှိထားသော ကုမ္ပဏီကို ဆိုသည်။

(ဃ) ကြွေးမြီပေးဆပ်နိုင်ခြေအဆင့်သတ်မှတ်သည့်အေဂျင်စီ (Credit Rating Agency) ဆိုသည်မှာ ငွေချေးစာချုပ်များထုတ်ဝေမည့် အများနှင့်သက်ဆိုင်သည့်ကုမ္ပဏီများနှင့် အဖွဲ့အစည်းများ၏ ကြွေးမြီပေးဆပ်နိုင်မှု အခြေအနေကို အကဲဖြတ်၍ အဆင့်သတ်မှတ်ပေးသည့် ကုမ္ပဏီကို ဆိုသည်။

- (ဒ) စုပေါင်းရင်းနှီးမြှုပ်နှံမှုအစီအစဉ် (Collective Investment Scheme) ဆိုသည်မှာ ရင်းနှီးမြှုပ်နှံသူများ၏ ရန်ပုံငွေများကို စုစည်း၍ အကျိုးအမြတ် ရရှိရန် ရည်ရွယ်ချက်ဖြင့် ကျွမ်းကျင်သည့် ရန်ပုံငွေစီမံခန့်ခွဲသူများက ငွေချေးသက်သေခံလက်မှတ်များ သို့မဟုတ် အခြားငွေချေးစာချုပ်များ ကဲ့သို့ ပိုင်ဆိုင်မှုများတွင် ရင်းနှီးမြှုပ်နှံပေးသည့် အစီအစဉ်ကို ဆိုသည်။ ယင်းစကားရပ်တွင် အကျိုးတူရန်ပုံငွေ၊ ပုဂ္ဂလိကရန်ပုံငွေ၊ ယုံကြည်အပ်နှံမှု ရန်ပုံငွေ သို့မဟုတ် ကော်မရှင်က အခါအားလျော်စွာ သတ်မှတ်သည့် အခြားရန်ပုံငွေများကို ရင်းနှီးမြှုပ်နှံပေးသည့် အစီအစဉ်လည်း ပါဝင်သည်။
- (ဓ) စာရင်းဝင်အကြိုဈေးကွက် (Pre Listing Board) ဆိုသည်မှာ စတော့ အိပ်ချိန်းတွင် စာရင်းဝင်ဆိုင်ရာ စံသတ်မှတ်ချက်များပြည့်မီရန် လိုအပ်ချက် များရှိနေသော အများနှင့်သက်ဆိုင်သည့်ကုမ္ပဏီများ၏ ငွေချေးသက်သေခံ လက်မှတ်များကို သီးခြားစံသတ်မှတ်ချက်ဖြင့် မှတ်ပုံတင်ပြီး ရောင်းဝယ် ခွင့်ပြုသည့် ဈေးကွက်ကို ဆိုသည်။
- (န) ဆင့်ပွားစာချုပ်ဈေးကွက် (Derivatives Market) ဆိုသည်မှာ ငွေချေး သက်သေခံလက်မှတ်များနှင့် ယင်းတို့၏ ဈေးကွက်အညွှန်းကိန်းများ၊ အတိုးနှုန်းများနှင့် နိုင်ငံခြားသုံးငွေလဲလှယ်နှုန်းများ၏ တန်ဖိုးများအပေါ် အခြေခံ၍ ချုပ်ဆိုထားသော စာချုပ်များကို ထပ်ဆင့်ရောင်းဝယ်သည့် ဈေးကွက်ကို ဆိုသည်။”

(ဂ) မူလပုဒ်မခွဲ (တ)၊(ထ)နှင့်(ဒ) တို့ကို ပုဒ်မခွဲ (ပ)၊ (ဖ) နှင့် (ဗ) တို့အဖြစ် ပြန်လည် အမှတ်စဉ်ရမည်။

၃။ ငွေချေးသက်သေခံလက်မှတ်များလဲလှယ်ရောင်းဝယ်ရေး ဥပဒေပုဒ်မ ၁၀ ကို အောက်ပါ အတိုင်း အစားထိုးရမည်-

“၁၀။ ကော်မရှင်သည်-

- (က) အကျိုးတူရန်ပုံငွေ၊ ပုဂ္ဂလိကရန်ပုံငွေ၊ ယုံကြည်အပ်နှံမှုရန်ပုံငွေ သို့မဟုတ် ကော်မရှင်က အခါအားလျော်စွာ သတ်မှတ်သည့် အခြားရန်ပုံငွေများကို စုပေါင်းရင်းနှီးမြှုပ်နှံမှု အစီအစဉ်ဖြင့် ဆောင်ရွက်နိုင်ရန် လိုအပ်သော စံသတ်မှတ်ချက်များကို သတ်မှတ်ပေးရမည်။

(ခ) သတ်မှတ်ချက်များနှင့် ကိုက်ညီမှုရှိပါက စုပေါင်းရင်းနှီးမြှုပ်နှံမှုအစီအစဉ်ကို ခွင့်ပြုနိုင်သည်။”

၄။ ငွေချေးသက်သေခံလက်မှတ်များလဲလှယ်ရောင်းဝယ်ရေးဥပဒေ ပုဒ်မ ၁၁ တွင်-

(က) ပုဒ်မခွဲ (ဂ) ကို အောက်ပါအတိုင်း အစားထိုးရမည်-

“(ဂ) ဤဥပဒေအရ ငွေချေးသက်သေခံလက်မှတ်လုပ်ငန်းလုပ်ကိုင်ရန် ဆောင်ရွက် ခွင့်ပြုထားသော စတော့အိတ်ချိန်းနှင့် ငွေချေးသက်သေခံလက်မှတ်လုပ်ငန်း လုပ်ကိုင်ရန် လိုင်စင်ရရှိထားသည့်ကုမ္ပဏီများကို လိုအပ်သလို ညွှန်ကြား နိုင်သည်။”

(ခ) ပုဒ်မခွဲ (ဃ)၏ နောက်တွင် ပုဒ်မခွဲ (င) အဖြစ် အောက်ပါအတိုင်း ဖြည့်စွက်ရမည်-

“(င) နိုင်ငံသား သို့မဟုတ် နိုင်ငံခြားသားက လူပုဂ္ဂိုလ်တစ်ဦးချင်းစီဖြစ်စေ၊ ကုမ္ပဏီ သို့မဟုတ် အဖွဲ့အစည်း ဖွဲ့စည်း၍ ဖြစ်စေ ရင်းနှီးမြှုပ်နှံသူများ၏ ငွေချေး သက်သေခံလက်မှတ် အရောင်းအဝယ် ဆောင်ရွက်ခြင်းအား သတ်မှတ်ချက် နှင့်အညီ ခွင့်ပြုနိုင်သည်။”

(ဂ) မူလပုဒ်မခွဲ (င) ကို ပုဒ်မခွဲ(စ)အဖြစ် ပြန်လည်အမှတ်စဉ်ရမည်။

၅။ ငွေချေးသက်သေခံလက်မှတ်များလဲလှယ်ရောင်းဝယ်ရေးဥပဒေ ပုဒ်မ ၁၂ တွင်-

(က) ပုဒ်မခွဲ(ဂ)တွင် ပါရှိသော “ကောင်တာဈေးကွက်”ဆိုသည့် စကားရပ်၏ နောက်တွင် “၊ စာရင်းဝင်အကြိုဈေးကွက်နှင့် ဆင့်ပွားစာချုပ်ဈေးကွက်” ဆိုသည့် စကားရပ်ကို ဖြည့်စွက်ရမည်။

(ခ) ပုဒ်မခွဲ (ဃ) ၏ နောက်တွင် ပုဒ်မခွဲ (င) နှင့် (စ) တို့အဖြစ် အောက်ပါအတိုင်း ဖြည့်စွက်ရမည်-

“(င) ကြွေးမြီပေးဆပ်နိုင်ခြေအဆင့်သတ်မှတ်သည့် အေဂျင်စီ၊

(စ) မှတ်ပုံတင်အကြံပေးကုမ္ပဏီ”

(ဂ) မူလပုဒ်မခွဲ(င)နှင့် (စ)တို့ကို ပုဒ်မခွဲ(ဆ)နှင့်(ဇ)တို့အဖြစ် ပြန်လည်အမှတ်စဉ်ပြီး ပြန်လည်အမှတ်စဉ်ထားသော ပုဒ်မခွဲ(ဆ)တွင်ပါရှိသော “ကောင်တာဈေးကွက်” ဆိုသည့် စကားရပ်၏ နောက်တွင် “၊ စာရင်းဝင်အကြိုဈေးကွက်၊ ဆင့်ပွားစာချုပ် ဈေးကွက်၊ ကြွေးမြီပေးဆပ်နိုင်ခြေအဆင့်သတ်မှတ်သည့်အေဂျင်စီ၊ မှတ်ပုံတင် အကြံပေးကုမ္ပဏီ” ဆိုသည့် စကားရပ်ကို ဖြည့်စွက်ရမည်။

၆။ ငွေချေးသက်သေခံလက်မှတ်များလဲလှယ်ရောင်းဝယ်ရေးဥပဒေ ပုဒ်မ ၂၇ ၏ နောက်တွင် ပုဒ်မ ၂၇ - က အဖြစ် အောက်ပါအတိုင်း ဖြည့်စွက်ရမည်-

“၂၇-က။ ကော်မရှင်က အမိန့်ကြော်ငြာစာထုတ်ပြန်၍ ငွေချေးသက်သေခံလက်မှတ် လုပ်ငန်းဟုသတ်မှတ်သည့် အခြားလုပ်ငန်းနှင့်စပ်လျဉ်း၍ လုပ်ငန်းလုပ်ကိုင်လိုသည့် ကုမ္ပဏီ သည် သတ်မှတ်ချက်များနှင့်အညီ ကော်မရှင်သို့ လိုင်စင်လျှောက်ထားနိုင် သည်။”

၇။ ငွေချေးသက်သေခံလက်မှတ်များလဲလှယ်ရောင်းဝယ်ရေးဥပဒေပုဒ်မ ၂၈ ပုဒ်မခွဲ (က) တွင် ပါရှိသော “ပုဒ်မ ၂၆ ပုဒ်မခွဲ (ခ) နှင့် ပုဒ်မ ၂၇” ဆိုသည့်စကားရပ်ကို “ပုဒ်မ ၂၆ ပုဒ်မခွဲ (ခ)၊ ပုဒ်မ ၂၇ နှင့် ပုဒ်မ ၂၇-က” ဆိုသည့် စကားရပ်ဖြင့် အစားထိုးရမည်။

၈။ ငွေချေးသက်သေခံလက်မှတ်များလဲလှယ်ရောင်းဝယ်ရေးဥပဒေ ပုဒ်မ ၃၅ ကို အောက်ပါ အတိုင်း အစားထိုးရမည်-

“၃၅။ (က) ငွေချေးသက်သေခံလက်မှတ်များ ထုတ်ဝေလိုသည့် အများနှင့်သက်ဆိုင် သော ကုမ္ပဏီများသည် -

- (၁) ငွေချေးစာချုပ်များကို အများပြည်သူသို့ ကမ်းလှမ်းရောင်းချခြင်း မပြုမီ ထုတ်ဝေခြင်းနှင့်စပ်လျဉ်း၍ သတင်းအချက်အလက်များ ပါဝင်သည့် အကြောင်းအရာအကျဉ်းချုပ်ကို ကြွေးမြီပေးဆပ်နိုင်ခြေ အဆင့်သတ်မှတ်သည့်အေဂျင်စီ၏ အဆင့်သတ်မှတ်ချက်နှင့်အတူ ကော်မရှင်သို့ တင်ပြရမည်။
- (၂) ငွေချေးစာချုပ်များမှတစ်ပါး ကျန်ငွေချေးသက်သေခံလက်မှတ်များ ကို အများပြည်သူသို့ ကမ်းလှမ်းရောင်းချခြင်းမပြုမီ အလားအလာ ညွှန်းတမ်းနှင့်ထုတ်ဝေခြင်းနှင့်စပ်လျဉ်းသည့် သတင်းအချက်အလက် များပါဝင်သော အကြောင်းအရာအကျဉ်းချုပ်တို့ကို ကော်မရှင်သို့ တင်ပြရမည်။
- (၃) စတော့အိတ်ချိန်းတွင် အရောင်းအဝယ်ပြုလုပ်သော ကုမ္ပဏီဖြစ်ပါက ငွေချေးသက်သေခံလက်မှတ်များကို ကုမ္ပဏီ၏ ဖွဲ့စည်းပုံအခြေခံ စည်းမျဉ်းအရ လက်ရှိအစုရှယ်ယာရှင်များသို့ အချိုးကျထည့်ဝင်ခွင့် ပေးခြင်း(Rights Issue)ဖြင့် ကမ်းလှမ်းရောင်းချသည့်အခါ ကမ်းလှမ်း

ရောင်းချမှုဆိုင်ရာစာရွက်စာတမ်း(Offering Letter) အား ကော်မရှင် သို့ ကြိုတင်တင်ပြရမည်။

(၄) အများပြည်သူသို့ ကမ်းလှမ်းရောင်းချသည့်အခါ ကုမ္ပဏီ၏ ဖွဲ့စည်းပုံ အခြေခံစည်းမျဉ်းနှင့်အတူ ကုမ္ပဏီ၏ အရေးကြီးသော အချက် အလက်များ ပါဝင်သည့် အလားအလာညွှန်းတမ်းကိုပါ ထုတ်ပြန် ကြေညာရမည်။

(ခ) ပုဒ်မခွဲ(က) ပုဒ်မခွဲငယ် (၁) သို့မဟုတ် (၂) အရ တင်ပြချက်အပေါ် ကော်မရှင်သည် ရက်ပေါင်း ၆၀ အတွင်း ဆုံးဖြတ်ပေးရမည်။”

၉။ ငွေချေးသက်သေခံလက်မှတ်များလဲလှယ်ရောင်းဝယ်ရေးဥပဒေ ပုဒ်မ ၃၉ ပုဒ်မခွဲ (က)ကို အောက်ပါအတိုင်း အစားထိုးရမည်-

“(က) စတော့အိတ်ချိန်းသည် ပေးရန်တာဝန်ကန့်သတ်ထားသည့် ကုမ္ပဏီဖြစ်စေ၊ ဖက်စပ် လုပ်ငန်းအဖြစ် ဖွဲ့စည်းတည်ထောင်ထားသောကုမ္ပဏီဖြစ်စေ သင်းဖွဲ့စည်းမျဉ်းနှင့် စတော့အိတ်ချိန်း၏ ဖွဲ့စည်းပုံအခြေခံစည်းမျဉ်းတို့နှင့်အညီ ဒါရိုက်တာအဖွဲ့ကို ဖွဲ့စည်း ရမည်။”

၁၀။ ငွေချေးသက်သေခံလက်မှတ်များလဲလှယ်ရောင်းဝယ်ရေးဥပဒေ ပုဒ်မ ၄၁ ပုဒ်မခွဲ (ခ)ကို အောက်ပါအတိုင်း အစားထိုးရမည်-

“(ခ) မိမိစတော့အိတ်ချိန်းတွင် ရောင်းဝယ်မည့် ငွေချေးသက်သေခံလက်မှတ်များအတွက် ငွေချေးသက်သေခံလက်မှတ်များ ထုတ်ဝေသည့် ကုမ္ပဏီအား လိုအပ်သည့်စံများ သတ်မှတ်ခြင်း၊”

၁၁။ ငွေချေးသက်သေခံလက်မှတ်များလဲလှယ်ရောင်းဝယ်ရေးဥပဒေ အခန်း(၈) ခေါင်းစဉ်၊ ပုဒ်မ ၄၄၊ ၄၅ နှင့် ၄၆ တို့ကို အောက်ပါအတိုင်းအစားထိုးရမည်-

“အခန်း(၈)

စာရင်းဝင်အကြိုဈေးကွက်၊ ကောင်တာဈေးကွက်နှင့် ဆင့်ပွားစာချုပ်ဈေးကွက်

၄၄။ စာရင်းဝင်အကြိုဈေးကွက်၊ ကောင်တာဈေးကွက်နှင့် ဆင့်ပွားစာချုပ်ဈေးကွက် တစ်ရပ်ရပ် တည်ထောင်လိုသည့်ကုမ္ပဏီသည် သတ်မှတ်ချက်များနှင့်အညီ ကော်မရှင်သို့ လျှောက်ထားနိုင်သည်။

၄၅။ ကော်မရှင်သည်-

- (က) ပုဒ်မ ၄၄ အရ လျှောက်ထားချက်အပေါ် ခွင့်ပြုရန် သင့် မသင့် စံသတ်မှတ်ချက်များနှင့်အညီ စိစစ်ရမည်။
- (ခ) ပုဒ်မခွဲ(က)အရ စိစစ်ပြီးနောက် စံသတ်မှတ်ချက်များနှင့် ကိုက်ညီပါက တည်ထောင်ခွင့်ပြုခြင်း သို့မဟုတ် ကိုက်ညီခြင်း မရှိပါက ငြင်းပယ်ခြင်း ပြုနိုင်သည်။

၄၆။ ကော်မရှင်၏ ခွင့်ပြုချက်အရ တည်ထောင်ခွင့်ပြုထားသည့် ဈေးကွက်များသည် ကိုယ်ပိုင်အမည်၊ ကိုယ်ပိုင်တံဆိပ်ဖြင့် စဉ်ဆက်မပြတ်ဆောင်ရွက်ပိုင်ခွင့်၊ တရားစွဲဆိုခွင့်နှင့် တရားစွဲဆိုခံပိုင်ခွင့် ရှိသည်။”

၁၂။ ငွေချေးသက်သေခံလက်မှတ်များလဲလှယ်ရောင်းဝယ်ရေးဥပဒေ ပုဒ်မ ၄၇ နှင့် ၄၈ တို့တွင် ပါရှိသော “ကောင်တာဈေးကွက်”ဆိုသည့် စကားရပ်ကို “စာရင်းဝင်အကြိုဈေးကွက်၊ ကောင်တာဈေးကွက်နှင့် ဆင့်ပွားစာချုပ်ဈေးကွက်” ဆိုသည့် စကားရပ်ဖြင့် အစားထိုးရမည်။

၁၃။ ငွေချေးသက်သေခံလက်မှတ်များလဲလှယ်ရောင်းဝယ်ရေးဥပဒေ ပုဒ်မ ၅၅ ပုဒ်မခွဲ (ခ) နှင့် (ဂ) တို့ကို အောက်ပါအတိုင်း အစားထိုးရမည်-

- “(ခ) ကော်မရှင်၏ ခွင့်ပြုမိန့်မရရှိဘဲ စတော့အိပ်ချိန်း၊ စာရင်းဝင်အကြိုဈေးကွက်၊ ကောင်တာဈေးကွက် သို့မဟုတ် ဆင့်ပွားစာချုပ်ဈေးကွက်ကို ဖွဲ့စည်း တည်ထောင်ခြင်း၊ အဆိုပါ စတော့အိပ်ချိန်း၏လုပ်ငန်းများ သို့မဟုတ် ဈေးကွက်တစ်ခုခု၏ လုပ်ငန်းများ သဘောသက်ရောက်သော လုပ်ငန်းများ ဆောင်ရွက်ခြင်း မပြုရ။
- (ဂ) ခွင့်ပြုမိန့်ရရှိထားသော စတော့အိပ်ချိန်း၊ စာရင်းဝင်အကြိုဈေးကွက်၊ ကောင်တာဈေးကွက် သို့မဟုတ် ဆင့်ပွားစာချုပ်ဈေးကွက်၏ အမည်ကို ခွင့်ပြုချက် မရရှိဘဲ အသုံးမပြုရ သို့မဟုတ် အဆိုပါ စတော့အိပ်ချိန်း သို့မဟုတ် ဈေးကွက်တစ်ခုခု၏ အဖွဲ့ဝင်အဖြစ် အယောင်ဆောင်ခြင်း မပြုရ။”

၁၄။ ငွေချေးသက်သေခံလက်မှတ်များလဲလှယ်ရောင်းဝယ်ရေးဥပဒေပုဒ်မ ၅၇၊ ၅၉၊ ၆၃ နှင့် ၆၅ တို့တွင်ပါရှိသော “ငွေချေးသက်သေခံလက်မှတ်ကုမ္ပဏီ” ဆိုသည့် စကားရပ်ကို “ငွေချေး သက်သေခံလက်မှတ်လုပ်ငန်းလိုင်စင်ရရှိထားသည့်ကုမ္ပဏီ”ဆိုသည့် စကားရပ်ဖြင့် အစားထိုးရမည်။

၁၅။ ငွေချေးသက်သေခံလက်မှတ်များလဲလှယ်ရောင်းဝယ်ရေးဥပဒေ ပုဒ်မ ၅၈ ကို အောက်ပါ အတိုင်း အစားထိုးရမည်-

“၅၈။ မည်သည့် ကော်မရှင်အဖွဲ့ဝင်၊ ကော်မရှင်၏ ဝန်ထမ်း၊ ငွေချေးသက်သေခံ လက်မှတ်လုပ်ငန်း လိုင်စင်ရရှိထားသည့် ကုမ္ပဏီ၏ တာဝန်ရှိပုဂ္ဂိုလ်၊ ယင်းကုမ္ပဏီ၏ ဝန်ထမ်းမျှ မိမိတို့၏ လုပ်ငန်းတာဝန်များ ဆောင်ရွက်စဉ် ရရှိသော သတင်းအချက် အလက်များနှင့် စပ်လျဉ်း၍ တည်ဆဲဥပဒေတစ်ရပ်ရပ်အရ ထုတ်ဖော်ပြောဆိုခြင်း၊ ပြသခြင်း သို့မဟုတ် ထုတ်ပြန်ကြေညာခြင်းမှတစ်ပါး အခြားမသက်ဆိုင်သူတစ်ဦးဦးကို ထုတ်ဖော် ပြောဆိုခြင်း၊ ပြသခြင်း သို့မဟုတ် ထုတ်ပြန်ကြေညာခြင်း မပြုရ။”

၁၆။ ငွေချေးသက်သေခံလက်မှတ်များလဲလှယ်ရောင်းဝယ်ရေးဥပဒေ ပုဒ်မ ၆၄ ကို အောက်ပါ အတိုင်း အစားထိုးရမည်-

“၆၄။ မည်သည့် ကော်မရှင်အဖွဲ့ဝင်၊ ကော်မရှင်၏ ဝန်ထမ်း၊ ငွေချေးသက်သေခံ လက်မှတ်လုပ်ငန်းလိုင်စင် ရရှိထားသည့် ကုမ္ပဏီ၏ တာဝန်ရှိပုဂ္ဂိုလ်၊ ယင်းကုမ္ပဏီ၏ ဝန်ထမ်းမဆို ပုဒ်မ ၅၈ ပါ တားမြစ်ချက်ကို ဖောက်ဖျက်ကြောင်း ပြစ်မှုထင်ရှားစီရင်ခြင်း ခံရလျှင် ထိုသူကို ၃ နှစ်ထက်မပိုသော ထောင်ဒဏ်ဖြစ်စေ၊ ငွေဒဏ်ဖြစ်စေ၊ ဒဏ်နှစ်ရပ်လုံး ဖြစ်စေ ချမှတ်ရမည်။”

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေ ပုဒ်မ ၄၂၇ အရ ကျွန်ုပ် လက်မှတ်ရေးထိုးသည်။

(ပုံ) မင်းအောင်လှိုင်
ဗိုလ်ချုပ်မှူးကြီး
ယာယီသမ္မတ